

गङ्गाजमुना गाउँपालिकाका उपाध्यक्ष श्री रामेश्वर सिम्खडाज्यूले गाउँसभाको १७ औं अधिवेशन समक्ष मिति २०८२/०३/०९ गते प्रस्तुत गर्नु भएको बजेट वक्तव्यः

यस गाउँपालिकाको गरिमामय गाउँसभाको १७ औं अधिवेशनका श्रद्धेय सभाध्यक्ष तथा गङ्गाजमुना गाउँपालिकाका अध्यक्ष श्री भक्त वहादुर लामाज्यू

प्रमुख प्रशासकीय अधिकृत ज्यू

सभाका सदस्यज्यूहरु, कर्मचारी साथीहरु लगायत उपस्थित सम्पूर्ण महानुभावहरु,

वि.सं. २०८२ साल आषाढ ९ गते सोमबारको दिन बागमती प्रदेश धादिङ, जिल्लाको पर्यटकीय स्थल ऐतिहासिक एवं रमणीय ठाउँ गङ्गाजमुना माई धार्मिक स्थलको नामबाट स्थापित यस गङ्गाजमुना गाउँपालिकाको आगामी आ.व. २०८२।०८३ को बजेट तथा कार्यक्रम प्रस्तुत गर्न यस गरिमामय सभा समक्ष उपस्थित हुदाँ गौरवान्वित भएको छु । यस गौरवपूर्ण अवसरमा २००७ सालको प्रजान्त्रिक आन्दोलन, २०४६ सालको जनआन्दोलन, महान दश वर्षे जनयुद्ध, २०६२/६३ सालको १९ दिने जनआन्दोलन, मधेश आन्दोलन लगायतका विभिन्न कालखण्डका राजनैतिक सामाजिक अधिकार प्राप्तिका लागि नेपाली जनताको बलिदान पूर्ण विभिन्न काल खण्डका संघर्ष र आन्दोलनहरुमा आफ्नो अमूल्य जीवन उत्सर्ग गर्नुहुने सम्पूर्ण ज्ञात अज्ञात महान शहिदहरुप्रति भावपूर्ण श्रद्धाञ्जली अर्पण गर्दछु । आन्दोलनको क्रममा घाइते हुनु भएका घाइतेहरुको शीघ्र स्वास्थ्य लाभको कामना गर्दै वेपत्ता नागरिकहरुप्रति सम्मान प्रकट गर्दछु । साथै मुलुकको राजनैतिक, आर्थिक एवम् सामाजिक परिवर्तनका लागि युगान्तकारी ढङ्गले नेतृत्वदायी भूमिका निर्वाह गर्नु हुने सम्पूर्ण महानुभावहरुप्रति हार्दिक सम्मान प्रकट गर्न चाहान्छु ।

प्राकृतिक प्रकोप वर्षाको कारण यस गाउँपालिकामा बाढी पहिरोको प्रकोपबाट हुन गएको धनजन, घरबास, पशुधन, जग्गा जमिन, अन्नबालीको क्षति प्रति गहिरो दुख प्रकट गर्दै यो वर्षको मनसुन सक्रिय भइसकेकोले सम्पूर्ण गाउँपालिकाबासी आमा बुबा दाजुभाई दिदीबहिनीहरुप्रति सजगता अपनाउनु हुन अनुरोधका साथै सम्भाव्य विपद् सामनाको लागि पूर्व तयारी रहन सम्बद्ध सबै निकाय प्रति आव्हान गर्दै गाउँपालिकाकोतर्फबाट आवश्यक सहयोग हुने व्यहोरा यस गरिमामय सभा समक्ष राख्दछु ।

स्थानीय सरकार आफैँमा अधिकार सम्पन्न छ । सिंहदरबारको अधिकार गाउँ गाउँमा भन्ने नीतिलाई व्यवहारमा लागू गर्दै संविधानमा व्यवस्था गरिएका संघीय लोकतान्त्रिक, गणतन्त्रात्मक, समावेशी, समानुपातिक शासन व्यवस्थाको माध्यमद्वारा दिगो शान्ति, सुशासन, विकास र समृद्धिको आकांक्षा पूरा गर्ने लक्ष्य लिइएको छ । एकल अधिकारअन्तर्गत आफ्नो क्षेत्रभित्रका विषयमा कानून बनाउने, नियमन गर्ने वार्षिक बजेट बनाउने, निर्णय गर्ने, नीति तथा योजना तयार गर्ने र त्यसको प्रभावकारी कार्यान्वयन गर्ने जस्ता कार्य सम्पादन हुन्छ । सोही अनुरूप यस गाउँपालिकाका जनप्रतिनिधि तथा कर्मचारीहरुको क्षमता विकास गरी जनमुखी उत्कृष्ट सेवा प्रवाहमा जोड दिन आवश्यक ठान्दछु ।

जनताको सेवालाई केन्द्रविन्दुमा राखी स्थानीय सरकारबाट हुने सेवाहरुलाई पारदर्शी, उत्तरदायी, जवाफदेहि बनाइ जनातालाई सुशासनको प्रत्याभुती दिनु सरकारको जिम्मेवारी ठानेको छु । गाउँपालिकाको समग्र विकासमा आम गाउँवासीको सुझाव सल्लाहको महत्वपूर्ण भूमिका हुने भएकोले सबै बाट आवश्यक भूमिका निर्वाह र सहयोगको अपेक्षा गरेको छु ।

आदरणीय सभाका सभाध्यक्षज्यू,

बजेट तथा कार्यक्रम तर्जुमा गर्दा सुशासन प्रवर्धन, ग्रामीण स्वास्थ्य सेवा, भौतिक पूर्वाधार विकास, कृषि प्रवर्द्धन, गुणस्तरीय शिक्षाको विकास, वातावरण मैत्री ग्रामिण शहरको व्यवस्थापन, पर्यटन विकास विपद् व्यवस्थापन तथा क्षमता विकास, गरिबी न्यूनीकरण, सामाजिक समावेशीकरणका सवालहरु, बालमैत्री स्थानीय शासन पद्धति, गुणस्तरीय सेवा सुविधामा गाउँपालिकाबासीको पहुँच अभिवृद्धि हुने अवसर सृजना, सुदृढ आर्थिक विकास, पारदर्शिता र निर्वाचित जनप्रतिनिधिहरुलाई विकास प्रकृयाको क्रममा सबल र सक्षम बनाउने आधारलाई बजेट निर्माणको सोचको रूपमा लिएको छु ।

नेपाली जनताको त्याग र बलिदानीबाट प्राप्त नेपालको संविधान र स्थानीय सरकार सञ्चालन ऐन, २०७४ ले सुशासनको माध्यमबाट सार्वभौम गाउँपालिकाबासीहरुलाई आर्थिक समानता, समृद्धि र सामाजिक न्याय सुनिश्चितता गर्न समानुपातिक, समावेशी

र सहभागितामूलक सिद्धान्तको आधारमा समतामूलक समाजको निर्माण गर्ने संकल्प गर्दै आफ्नो समाज र क्षेत्रको विकासका लागि स्रोत साधनको विनियोजन, परिचालन गर्ने जिम्मेवारी र अधिकारको अधिकतम उपयोग गर्दै जवाफदेहिता वहन एवम् पारदर्शितालाई मनन गरी आगामी आ.व. २०८२/०८३ को बजेट तथा कार्यक्रम तर्जुमा गरेको छु ।

मैले मूलतः वार्षिक बजेट तथा कार्यक्रम तर्जुमा गर्दा नीतिमा अवलम्बन गरिएका आधारहरू अनुरूप गाउँपालिकाको आवधिक योजना, दीगो विकासका लक्ष्यहरू, नेपालको संविधान, स्थानीय सरकार सञ्चालन ऐन, राष्ट्रिय प्राकृतिक स्रोत तथा वित्त आयोग ऐन, सोही योजनाका लक्ष्य, उद्देश्य, रणनीति तथा कार्यनीतिहरू, नेपाल सरकारले अन्तर्राष्ट्रिय जगतमा गरेका सन्धी तथा प्रतिवद्धताहरू, संघ, प्रदेश सरकारबाट जारी नीति, कानून, मापदण्डहरूका साथै क्षेत्रगत गुरुयोजनाहरू र विगतका आर्थिक वर्षका योजना तथा कार्यक्रमहरूलाई निरन्तरता दिने व्यवस्था मिलाएको छु । साथै गत आ.व.हरूबाट लागु भएको गाउँपालिकाबाट छनौट भएका पालिका गौरवका आयोजनाहरूलाई निरन्तरता दिदै विकासका मूलभूत सिद्धान्तलाई व्यवहारमा उतार्न क्षेत्रगत नीति, रणनीति, कार्यनीति र कार्यक्रम बनाई प्रस्ताव गरेको छु । यसबाट नतिजामुखी बजेट प्रणालीको विकास भई नागरिक प्रति जवाफदेही, जिम्मेवारी र उत्तरदायी प्रशासनको प्रवर्द्धन हुने अपेक्षा गरेको छु ।

आदरणीय सभाका सभाध्यक्ष महोदय एवम् सभाका सदस्यज्यूहरू,

आगामी आर्थिक वर्षको बजेट जनआकांक्षा, आवश्यकता, नयाँ परिस्थितिले सिर्जना गरेका चुनौतीहरूलाई सामना गर्ने र प्राप्त अवसरलाई उपयोग गर्ने तर्फ केन्द्रित रहनुपर्छ भन्नेमा म सजग छु । यस अवस्थामा सबै गाउँपालिकावासीहरूको जीवन रक्षा गर्ने, भविष्य प्रति आधारयुक्त आशा जगाउने र पूर्वाधार विकास निर्माणको आधार तय गर्दै अगाडी बढ्ने गरी मैले बजेट तर्जुमा गरेको छु ।

गाउँपालिकाले सीमित स्रोत र साधनको उच्चतम उपयोगमार्फत पूर्वाधार विकास, आर्थिक तथा सामाजिक क्षेत्रको उत्साहप्रद प्रगतिका लागि कदम चालिरहेको छ । चालु आ.व. २०८१/०८२ मा नै आधारभूत र माध्यमिक शिक्षालाई निःशुल्क शिक्षा घोषणा भएको सम्पूर्णमा जानकारी गराउदछु । गाउँपालिकाले स्थापना गरेको ग्रामीण अस्पताल फूलखर्कलाई स्वास्थ्य वीमा सहितको सेवा र वडा तहको स्वास्थ्य चौकीको सेवाले जनताको स्वास्थ्य सेवा पाउने पहुँचको अभिवृद्धि हुने महसुस गरेको छु ।

आदरणीय सभाका सभाध्यक्ष महोदय,

अब म आगामी आर्थिक वर्ष २०८२/८३ को बजेटका उद्देश्य तथा प्राथमिकता प्रस्तुत गर्न अनुमति चाहन्छु । बजेटका उद्देश्यहरू निम्नानुसार रहेका छन् ।

क) विपद् तथा प्रकोप व्यवस्थापन: सबै प्रकारका विपद्, महामारी, प्रकोपबाट जीवन रक्षा र विपद्को न्यूनीकरण एवम् व्यवस्थापन गर्दै गाउँपालिकाका नागरिकको जनजीवनलाई सुरक्षित बनाइनेछ ।

ख) स्थानीय अर्थतन्त्रको विकास र विस्तार: संघ र प्रदेश सरकारको विकास सम्बन्धी सोच, लक्ष्य, उद्देश्यसँग तादात्म्य कायम गरी अन्तर सरकार, सहकारी, निजी क्षेत्र र नागरिक समाजसँग समन्वय, सहयोग र सहकार्यको माध्यमद्वारा स्थानीय अर्थतन्त्रको विकास र विस्तार गरी समृद्धिको आधार तयार गरिनेछ । संवैधानिक प्रावधान अनुसार समाजवाद उन्मुख अर्थतन्त्रको विकास गर्न टेवा पुऱ्याउन सहयोग गरिनेछ ।

ग) बाँझो जग्गाको उपयोग र व्यवस्थापन: गाउँपालिका क्षेत्रभित्र लगातार दुई वर्षसम्म कुनै पनि प्रकारको खेतीपाती नगरी बाँझो राखिएको जग्गालाई प्रयोगमा ल्याई कृषि प्रवर्धनमा जोड दिइनेछ । कृषि व्यवसायी, कृषि सहकारी तथा कृषिसम्बन्धी संघसंस्थाहरूलाई अनुदानको व्यवस्था गरी कृषि उत्पादनमा प्रोत्साहन गरिनेछ ।

घ) उत्पादनमूलक, जलवायु तथा विपद् उत्थानशील पूर्वाधार: भू-उपयोग योजनाको आधारमा वस्ती तथा भौतिक पूर्वाधार विकास योजना तर्जुमा गरी सो अनुसार पूर्वाधार विकासमा सडक कालोपत्रे तथा पक्किपुल निर्माण र सुविधा अभिवृद्धि गरिनुका साथै पूर्वाधार तथा संरचना निर्माण गर्दा उत्पादन र आयमूलक क्षेत्रमा जोड दिई बाढी पहिरो नियन्त्रण जस्ता जलवायु अनुकूलन

आयोजनालाई विशेष प्राथमिकता दिने एवम् संरचना निर्माण गर्दा पर्यटन मैत्री वातावरण संरक्षणसम्बन्धी कानूनअनुसार वायोइजिनियरिङ्ग प्रविधिको अनुसरण गरिनेछ ।

ड) योजनावद्ध पूर्वाधार विकास: गाउँपालिकाले तर्जुमा गरेको आवधिक योजना, पालिका गौरवका आयोजना, यातायात गुरु योजना तथा बस्ती विकास, शहरी योजना तथा भवन निर्माणसम्बन्धी मापदण्ड, खानेपानी, पर्यटकीय पूर्वाधार विकाससम्बन्धी तयार गरिएको विस्तृत परियोजना प्रतिवेदनको आधारमा वजेट व्यवस्थापन गरी दीगोविकास गरिनेछ ।

च) प्रभावकारी सेवा प्रवाह: गाउँ कार्यपालिकाको कार्यालय, वडा कार्यालय, स्वास्थ्य संस्था लगायत गाउँपालिका क्षेत्रभित्र कार्यरत निजी तथा सरकारी एवम् गैर सरकारी संघसंस्थाबाट प्रदान गरिने सेवा प्रवाहलाई सरलीकृत गरी थप व्यवस्थित र प्रभावकारी बनाइनेछ ।

छ) साझेदारी र सहकार्य: गाउँपालिकामा कार्यरत गैर सरकारी संघसंस्थाहरूसँग आवश्यकताको पहिचान गरी पूर्वाधार विकास, नागरिक सचेतना, स्वास्थ्य सेवा प्रवाह, खानेपानी, सरसफाई तथा नागरिक सशक्तीकरण जस्ता कार्यहरू आवश्यकताअनुसार साझेदारी र सहकार्यमा सञ्चालन गरिनेछ ।

ज) समावेशीकरण, सुशासन तथा सदाचार प्रवर्धन: गाउँपालिकाबाट सम्पादन गर्नेसेवा प्रवाह तथा कार्यहरूलाई पारदर्शी बनाउँदै, नागरिकका मौलिक हक र अधिकारकारूपमा रहेका आवश्यकता परिपूर्ति मार्फत राज्यको लोककल्याणकारी भूमिका बढाइनेछ ।

झ) सूचना तथा नतिजामा आधारित विकास व्यवस्थापन: विकास व्यवस्थापन प्रक्रियालाई सूचना, प्रमाण, तथ्य तथा ज्ञानमा आधारित एवम् नतीजामूलक बनाइनेछ । यस प्रक्रियामा सूचना प्रविधि, अनुभव र सफल अभ्यासलाई अधिकतम परिचालन गरिनेछ ।

माथि उल्लेखित उद्देश्यहरू हासिल गर्न देहायका क्षेत्रगत र कार्यक्रमगत प्राथमिकता निर्धारण गरेको छु ।

- गाउँपालिकाको गौरवका आयोजना र रणनीतिक सडक पूर्वाधार विकासका योजना,
- गाउँपालिकाको केन्द्रसम्म आउने सडक लगायत मुख्य सडकहरूलाई कालोपत्रे सडकको रूपमा थालनी गरिने,
- मुख्य सडकहरूलाई तोकिएको मापदण्ड पुरा गरी सडक विस्तार गरिने,
- विद्यालय शिक्षा पूर्ण निःशुल्क गरी गुणस्तरीय तथा प्रविधिमैत्री शैक्षिक सिकाई उपलब्धि बृद्धिमा जोड दिने
- नव निर्मित ग्रामीण अस्पतालको भवनबाट गुणस्तरीय सेवा प्रवाह सुरु गरिने,
- पर्यटन पूर्वाधार क्षेत्रको विकास अन्तर्गत ग्रिन ट्रेकिङ ट्रायल निर्माणमा निरन्तरता, होमस्टे प्रवर्द्धन कार्यक्रमलाई निरन्तरता
- मिटर सहितको एक घर एक धाराको नीति अनुरूप सुरक्षित खानेपानी पूर्वाधार विकास र पूर्ण सरसफाई कार्यक्रम
- कृषि उत्पादनमा जोड तथा कृषि उत्पादनमा अनुदान प्रोत्साहन कार्यक्रम साथै एक वडा एक कृषि पकेट क्षेत्र विकास,
- यस गङ्गाजमुना गाउँपालिकामा कार्यान्वयन हुने सङ्घीय तथा प्रादेशिक योजनाहरूको अनुगमन तथा निरीक्षण प्रणालीलाई व्यवस्थित गर्न सम्बन्धित निकायहरूसँग समन्वय गरी अनुगमन तथा निरीक्षणमा जोड दिइनेछ ।
- आधुनिक एवम् प्रविधिमैत्री सेवा प्रवाह,
- लक्षित वर्ग कार्यक्रम (शहिद परिवार, दलित, महिला...) आदि
- सुशासन प्रवर्द्धन,
- विपद् जोखिम व्यवस्थापन

आदरणीय सभाका सभाध्यक्ष एवम् सभाका सदस्यज्यूहरू,

अब म आगामी आ.व. २०८२/०८३ को अनुमानित आय व्यय पेश गर्न चाहान्छु ।

आय तर्फ:

❖ आर्थिक वर्ष २०८२/०८३ का लागि वित्तीय परिचालन र खर्च अनुमान गर्दा वित्तीय सन्तुलन कायम गर्ने उद्देश्य लिई सोही अनुरूप योजना तथा कार्यक्रमहरू तर्जुमा गरी रकम विनियोजन गरेको छु । आगामी आर्थिक वर्षका लागि कूल ६२ करोड ११ लाख ६६ हजार ३५७ रुपैयाँ आय प्रस्ताव गरेको छु । यस अन्तर्गत गाउँपालिकाको आन्तरिक आयबाट १ करोड रुपैयाँ र मौज्जात संचित कोषमा रु ३ करोड ५० लाख हाल अनुमान गरेको छु । संघीय सरकारबाट राजश्व बाँडफाँडै वापत

८ करोड ७९ लाख ७० हजार ५ सय ६९ रुपैया, सङ्घीय वित्तीय समानीकरण वापत ११ करोड ८४ लाख रुपैया, संघीय सशर्त अनुदानवापत २२ करोड ६७ लाख र संघीय समपुरक अनुदान वापत २ करोड २५ लाख, सङ्घीय विशेष अनुदान वापत १ करोड ६५ लाख प्राप्त भएको छ भने प्रदेश सरकारबाट राजस्व बाँडफाँड वापत ३ करोड १४ लाख २३ हजार ७ सय ९६ रुपैया, प्रदेश वित्तीय समानीकरण वापत १ करोड २३ लाख ८९ हजार, प्रदेश सशर्त अनुदान वापत १ करोड ९५ लाख ८३ हजार, प्रदेश समपुरक अनुदान वापत ३ करोड ४२ लाख र प्रदेश विशेष अनुदान वापत ६५ लाख बजेट प्राप्त भएको छ । समग्रमा संघीय सरकारबाट जम्मा ४७ करोड २० लाख ७० हजार ५ सय ६९ रुपैया र प्रदेश सरकारबाट १० करोड ४० लाख ९५ हजार ७ सय ९६ रुपैया गरी जम्मा ५७ करोड ६९ लाख ६६ हजार ३ सय ५७ रुपैया सङ्घीय सरकार र बागमती प्रदेश सरकारबाट प्राप्त भएको छ ।

व्यय तर्फः

❖ यस आर्थिक वर्षमा जनसंख्या, भौगोलिक र राजस्वको स्थिति लगायतका सूचकहरूको आधारमा स्रोत अनुमान तथा बजेट सीमा निर्धारण समितिको निर्णयानुसार सबै वडाहरूको लागि जम्मा ५ करोड ५० लाख बजेट विनियोजन गरेको छ ।

❖ पूर्वाधार विकासअन्तर्गत सङ्घ र प्रदेश सरकार समपुरक तथा विशेष अनुदानमा

मन्पाडबेशी बुढाथुम आहालडाडा अघेरीखोला महालक्ष्मी भैसे डाडाँगाउँ, वडा नं. ६ र ७ (सङ्घ समपुरक साझेदारी)	२ करोड ४० लाख
डाडाँगाउँ फूलखर्क चापेधारा चण्डी माछापुखरी छेलाड चिम्चोक तावल किचेत सडक स्तरोन्नती, गङ्गाजमुना गा.पा. (सङ्घ समपुरक साझेदारी)	१ करोड ७५ लाख
बगुवा सातदोबाटो माछापुखरी लुम्बी खोला गुम्दी बर्दन चिम्चोक तप्राडखोला सडक स्तरोन्नती, वडा नं. ४ र ३ प्रदेश समपुरक साझेदारी)	२ करोड
खिरबोटे-महालक्ष्मी र चण्डेनी दलित बस्ती पोखरी भोर्ले सडक स्तरोन्नती, वडा नं. ६ र ७ (प्रदेश समपुरक साझेदारी)	१ करोड ९० लाख
आखुखोला छिम्जु कुताल ताजिमाड देउरालीडाँडा सडक निर्माण, वडा नं. २ र १ (प्रदेश समपुरक साझेदारी)	१ करोड ८० लाख
डोबाजेत वडाड घ्वाजु डाँडा पौवाडाँडा मैदान गङ्गाजमुना झरना फूलखर्क खानेपानी निर्माण, वडा नं. ५	६५ लाख

ठूला तथा साना सडकहरूको स्तरोन्नति, खानेपानी संरचना र २ नं. स्वास्थ्य चौकी भवन निर्माण लगायतका लागि ११ करोड ७५ लाख बजेट विनियोजन गरेको छ । गाउँपालिकाबाट कार्यान्वयन हुने सम्पूर्ण योजनाहरू सञ्चालन तथा निर्माण पश्चात गरिने सार्वजनिक सुनुवाई कार्यक्रमलाई अनिवार्य गर्दै पारदर्शिता, जवाफदेहिता, सामाजिक सहभागी र अपनत्वलाई कडाईका साथ लागु गरिनेछ । गाउँपालिकाभित्र कार्यान्वयन हुने योजनाहरूको अनुगमन तथा निरीक्षण प्रणालीलाई थप व्यवस्थित गर्दै ल्याव टेष्ट लगायत विभिन्न उपकरणहरूको प्रयोग गरी गुणस्तर परीक्षण गरी भुक्तानी गर्ने व्यवस्थालाई थप प्रभावकारी बनाईनेछ ।

❖ त्यसै गरी शिक्षा तर्फ सङ्घीय विशेष अनुदानबाट गङ्गाजमुना गाउँपालिका भरि शैक्षिक गुणस्तर अभिवृद्धि विशेष कार्यक्रममा १ करोड ६५ लाख बजेट विनियोजन गरेको छ । गाउँपालिका अन्तर्गतका सामुदायिक विद्यालयहरूका अनुदान/नीजि स्रोत शिक्षक तलब तथा बाल विकास शिक्षक र विद्यालय सहायक कर्मचारी लगायतका शैक्षिक जनशक्ति व्यवस्थापन गर्नका १ करोड ६९ लाख बजेट विनियोजन गरेको छ । जस अन्तर्गत बाल विकास शिक्षकको तलब मासिक रु १७ हजार ५०० पुर्याईएको छ साथै विद्यालय कर्मचारीको तलब, निशुल्क शिक्षा अन्तर्गत विद्यार्थीबाट भर्ना, मासिक, पाठ्य पुस्तक तथा परीक्षा शुल्क नलिने गरी आवश्यक बजेट विनियोजन गरेको छ । सबै वडामा सामुदायिक सिकाई केन्द्र स्थापना गरी अनौपचारिक शिक्षाको कार्यक्रमलाई ६ लाख ९० हजार बजेट विनियोजन गरेको छ । विषयगत समितिका शिक्षकहरूको क्षमता बृद्धि गर्न नमूना विद्यालय भ्रमण कार्यक्रमको लागि आवश्यक बजेट विनियोजन गरेको छ ।

- ❖ यूवा तथा खेलकुद विकासका लागि १७ लाख बजेट विनियोजन गरेको छु । जस अन्तर्गत राष्ट्रपति रनिङ शिल्ड प्रतियोगिता सञ्चालनको लागि १० लाख रकम विनियोजन गरेको छु । वडा स्तरीय खेलकुद विकास तर्फ रु ७ लाख बजेट विनियोजन गरेको छु ।

आदरणीय सभाका सभाध्यक्ष महोदय,

- ❖ गाउँपालिकाका भित्रका स्वास्थ्य संस्थाबाट प्रभावकारी र व्यवस्थित स्वास्थ्य सेवा प्रदान गर्नका लागि दरबन्दी बमोजिम नपुग भएका स्वास्थ्य संस्थामा करार सेवामा कर्मचारी पूर्ति गरी सेवा सञ्चालन गर्नका लागि ९० लाख बजेट विनियोजन गरेको छु । साथै सुत्केरी महिलालाई निःशुल्क एम्बुलेन्स सेवा तथा सुत्केरी महिलाको ज्यान खतरा हुने अवस्थामा निःशुल्क हवाई उद्धार सेवालाई निरन्तरता दिएको छु र एम्बुलेन्स व्यवस्थापन कार्यमा सुधार गर्ने साथै स्वास्थ्य चौकीमा सुत्केरी हुने सुत्केरी आमा पोषण कार्यक्रम लगायत सरसफाईका सामग्री प्रदान गर्नका लागि आवश्यक बजेट विनियोजन गरेको छु । साथै पिडित परिवार र भुकम्प तथा प्राकृतिक प्रकोपबाट घर पूर्ण क्षति भई हाल सम्म राहत पाउँन नसकेकाहरूका लागि राहत व्यवस्थापन गरिनेछ । आयुर्वेद तथा वैकल्पिक चिकित्सा कार्यक्रम अन्तर्गत नागरिक आरोग्य केन्द्र स्थापना गर्न रु १५ लाख बजेट विनियोजन गरेको छु । सम्पूर्ण स्वास्थ्य संस्थाहरूको आवश्यक मेशिनरी औजार, उपकरण खरिदको लागि रु १३ लाख ५० हजार बजेट विनियोजन गरेको छु । साथै गाउँपालिकामा स्थायी ठेगाना भएका दीर्घरोगीहरूलाई दीर्घरोगी उपचार खर्च वापत प्रदान गरिदै आएको बढीमा रु १५ हजार कार्यक्रमलाई यस आर्थिक वर्षमा पनि निरन्तरता दिदै आवश्यक बजेट विनियोजन गरेको छु । उपभोक्ता हितलाई मध्यनजर राखी बजार अनुगमन प्रणालीलाई थप व्यवस्थित गरिनेछ ।
- ❖ गाउँपालिकाबाट सम्पादन गरिने हरेक विकास निर्माण कार्य लगायत सेवा प्रवाहलाई छिटो, छरितो, पारदर्शी सिद्धान्त अवलम्बन गरी सुशासन प्रवर्द्धन तथा संस्थागत विकासका लागि ५० लाख बजेट विनियोजन गरेको छु ।
- ❖ गाउँ कार्यपालिकाको कार्यालय, वडा कार्यालय, स्वास्थ्य संस्था, शैक्षिक संस्था लगायतमा कार्यरत कर्मचारीहरूको उच्च मनोबल बनाई आफूलाई तोकिएको जिम्मेवारी तदारुकताका साथ बहन गर्न हौसला मिल्ने किसिमले आगामी आर्थिक वर्षमा पनि उत्कृष्ट कार्यसम्पादन गर्ने शिक्षक तथा कर्मचारीहरूलाई सम्मान गर्न आवश्यक बजेटको व्यवस्था गरेको छु ।
- ❖ पर्यटन, कला, सांस्कृतिक प्रवर्द्धन गर्न ९० लाख बजेट विनियोजन गरेको छु । जसमा गाउँपालिकाको गौरवको आयोजना मध्ये ग्रिन ट्रेकिङ ट्रेललाई निरन्तरता दिई रु ६५ लाख विनियोजन गरेको छु । पर्यटन प्रवर्द्धन तथा वडाहरूमा सञ्चालन गरिने विभिन्न धर्म, कला तथा संस्कृति कार्यक्रमलाई रु ७ लाख बजेट विनियोजन गरेको छु । गङ्गाजमुनामाई मन्दिर तथा मेला व्यवस्थापन गर्न गङ्गाजमुना क्षेत्र विकास कोषको लागि रु ९ लाख बजेट विनियोजन गरेको छु ।
- ❖ त्यसैगरी आगामी आर्थिक वर्षमा महिला, बालबालिका तथा ज्येष्ठ नागरिक तर्फ २० लाख बजेट विनियोजन गरेको छु । जस अन्तर्गत गङ्गाजमुना गाउँपालिकाका ७ वटै वडाका दलित, महिला, बालबालिका, ज्येष्ठ नागरिक, अपाङ्ग तथा लक्षित वर्गको क्षमता विकास कार्यक्रमको लागि आवश्यक बजेट व्यवस्था गरेको छु । ज्येष्ठ नागरिक सम्मान कार्यक्रम तथा भ्रमण कार्यक्रमको लागि आवश्यक बजेट व्यवस्थापन गरेको छु । साथै ४० वर्ष पुगेका एकल महिलाको संरक्षणका लागि रु ६ लाख बजेट विनियोजन गरेको छु । बुबा आमा विहिन बालबालिकाहरूको लागि शैक्षिक सामग्री वितरणका लागि २ लाख बजेट विनियोजन गरेको छु । साथै अपाङ्गता भएका व्यक्तिहरूलाई सहायक सामग्री वितरण गर्न आवश्यक बजेट विनियोजन गरेको छु । देश र परिवर्तन र जनताका मुक्तिका खातिर जीवन आहुती गर्ने यस गाउँपालिकाका महान सहिदहरूको सम्झनामा सामाजिक संरचना, सहिद स्मारक निर्माण सुरुवातको लागि रकम विनियोजन गरेको छु ।

आदरणीय सभाका सभाध्यक्ष महोदय,

- ❖ वन, वातावरण तथा विपद् व्यवस्थापन तर्फ ४० लाख बजेट विनियोजन गरेको छु । जसमध्ये महामारी एवम् प्राकृतिक प्रकोपबाट हुने क्षतीलाई न्यूनीकरण गर्न र विभिन्न खाले पिडितहरूको लागि उद्धार तथा राहतको व्यवस्था गरिनेछ ।
- ❖ यस गाउँपालिकाको कृषि क्षेत्र तर्फ ५० लाख बजेट विनियोजन गरेको छु । जसमध्ये कृषि पेशातर्फ युवाहरूलाई प्रोत्साहन तथा उन्मुख बनाउन उत्पादनमा अनुदानलाई दिईनेछ । एक वडा एक पकेट क्षेत्रको अवधारणालाई अवलम्बन गर्दै युवा

रोजगारीको सिर्जना तथा कृषि व्यवसायको प्रवर्द्धन हुने कुरामा विश्वास लिएको छु । स्थानीय कृषि उत्पादनलाई बढावा दिन पक्की टनेल निर्माणको लागि रु ५ लाख विनियोजन गरेको छु ।

- ❖ पशु क्षेत्र तर्फ ४० लाख बजेट विनियोजन गरेको छु । जसमा औषधि, पशु स्वास्थ्य बीमा, पशु पकेट क्षेत्रमा लगानी गर्न आवश्यक बजेट विनियोजन गरेको छु । स्थानीय बासिन्दाको चाहाना अनुरूप सबै वडामा लोकल कुखुरा प्रवर्द्धन गर्नको लागि रु ७ लाख बजेट विनियोजन गरेको छु ।
- ❖ स्थानीय सरकार सञ्चालन ऐन, २०७४ को दफा ४७ बमोजिम न्यायिक समितिको अधिकारक्षेत्र भित्र पर्ने कार्यहरूलाई सामाजिक न्यायिक तवरले सम्पादन गर्न मेलमिलाप पद्धतिलाई अवलम्बन गरी थप प्रभावकारी बनाउन एवम् कानूनी सचेतना कार्यक्रम सञ्चालन गर्न तथा मेलमिलापकर्ताको क्षमता अभिवृद्धि गर्ने लागायतका कार्यक्रमहरूलाई निरन्तरता दिन आवश्यक बजेट विनियोजन गरेको छु ।

आदरणीय सभाका सभाध्यक्ष एवम् सभाका सदस्यज्यूहरू,

- ❖ यस आर्थिक वर्ष ०८२/०८३ को नीति, बजेट तथा कार्यक्रम तर्जुमा गर्ने क्रममा सुझाव सल्लाह तथा निर्देशन प्रदान गरी सहयोग गर्नुहुने जिल्ला समन्वय समितिका प्रमुख ज्यू, गाउँपालिकाका अध्यक्षज्यू, वडाका जनप्रतिनिधिज्यूहरू, राजनीतिक दलका प्रतिनिधिहरू, सामाजिक व्यक्तित्व, बुद्धिजीवी समूह, कर्मचारी साथीहरू, शिक्षक वर्ग, सुरक्षा निकाय, नागरिक समाज, सम्पूर्ण करदाता तथा गाउँपालिकाबासीहरूप्रति हार्दिक कृतज्ञता व्यक्त गर्न चाहन्छु ।
- ❖ यसै गरी नीति, कार्यक्रम तथा बजेटको प्रस्ताव तर्जुमा प्रक्रियामा निरन्तर कार्य गर्ने स्रोत अनुमान तथा बजेट सीमा निर्धारण समिति, बजेट तथा कार्यक्रम तर्जुमा समिति, राजस्व परामर्श समितिका पदाधिकारीहरू लगायत तयारीमा सहयोग पुर्याउनुहुने सम्पूर्ण कर्मचारीहरूलाई धन्यवाद ज्ञापन गर्दछु ।

यस गरिमामय गाउँ सभामा तपशिल बमोजिमका विधेयकहरू प्रस्तुत गर्दछु ।

तपशिल

क. गङ्गाजमुना गाउँपालिकाको आ.व. २०८२/०८३ को सेवा र कार्यहरूका लागि संचित कोषबाट रकम खर्च गर्ने र विनियोजन गर्ने सम्बन्धमा व्यवस्था गर्न बनेको विनियोजन विधेयक, २०८२

ख. गङ्गाजमुना गाउँपालिकाको आर्थिक विधेयक, २०८२

अन्तमा,

कार्यक्रमको सफल कार्यान्वयनमा समुदाय, जनप्रतिनिधि तथा कर्मचारीहरूको ज्यादै ठूलो भूमिका रहेको हुन्छ । तसर्थ गाउँपालिकाले घोषणा गरेका कार्यक्रमहरूमा गाउँपालिकाबासीहरूले अपनत्व ग्रहण गरी यसको कार्यान्वयनमा सहयोग पुग्ने, पुर्याउने अपेक्षा लिएको छु । योजना तथा कार्यक्रमको सफल कार्यान्वयनबाट गाउँपालिकाले प्रदान गर्ने सेवामा गुणात्मक सुधार ल्याई सुशासन प्रवर्द्धनमा सहयोग पुग्ने विश्वास लिएको छु । यसबाट भविष्यमा स्थानीय सरकारलाई तुलनात्मक रूपमा सुदृढ, व्यवस्थित, सक्षम बनाउन सकिने विश्वास लिएको छु । आर्थिक वर्ष २०८२/०८३ को नीति, कार्यक्रम तथा बजेटको कार्यान्वयनमा जनप्रतिनिधि, गाउँपालिकाबासी, राजनीतिक दलका प्रतिनिधिहरू, नागरिक समाज, सरकारी तथा गैर सरकारी संघ संस्था, निजी क्षेत्र, कर्मचारी लगायत सबैबाट सहयोगको अपेक्षा गर्दै सबल, सक्षम, समृद्ध र न्यायपूर्ण गाउँपालिका निर्माणमा आफ्नो ठाउँबाट सक्दो योगदानका साथ सहयोग पुर्याउन हुन हार्दिक आव्हान तथा अनुरोध गर्दछु । धन्यवाद ।

प्रस्तुतकर्ता:

रामेश्वर सिम्खडा

उपाध्यक्ष

गङ्गाजमुना गाउँपालिका, धादिङ